

కారుణ్యం

ఆకాశంమీద సాగిలబడ్డ సాయంత్రం మబ్బుల ఆఖరి ముదురుపచ్చ మెరుగూ, బాగా కళ్ళు తెరవని చంద్రవంక మూగకాంతి, పచ్చగన్నేరు గుబుర్లనుండి చాచుకువొస్తున్న చీకటి నునుపూ, గుళ్ళో దీపాల వెలుగుల చెదురుడు మధ్య ఆమెను చూశాడు గోపాలరావు. చప్పున అతనికి సనాతన పద్ధతులమీదికి ఆపేక్ష వొచ్చింది. దేవాలయాలు వుండటం ఎంతవూచింది, ధైర్యమున్న పురుషులకు? పగలు బైటికిరాని సౌందర్య రేఖలన్నీ అందాలుగా తయారయి వొస్తాయి, గుళ్ళల్లోకి, పాపాలు పోగొట్టుకొని, పుణ్యం సంపాదిద్దామని.

ఆమె ప్రత్యేకం అందరిమధ్యా గోపాలరావుకి. అతని చూపులు ఆమెను వొదిలిగావట్లలేదు. చేతిలో ఇత్తడి పూల బుట్ట. దాంట్లో కాయలు, కర్పూరం, జమ్మిపత్రి, వూదువత్తులు. గోపాలంగూడా గుళ్ళోకివెళ్ళాడు ఆమెవెంట ఆమెకోసం. ఇటు తిరగడు. చూడడు. దీపాల వెలుతుల్లో మరీ స్పష్టం ఆమె. ఎరుపు మెరుగులోనించి, తెలుపు నీడలోకి మారే దేహచ్ఛాయ, గుండ్రటి భుజాలు, పమిటగట్టితనం. పెద్దపువ్వుకుమల్లే మెరిసే మొఖం. ఆకుపచ్చని రెవికలోనించి, ఆకాశంమీదికి చాచుకొన్న వెలుతురు గీరలకుమల్లే రెండుచేతులు. మెడమీద పడచీకటిజుట్టు, చెంపలమీదికి కొంచం జరిగి. తలలో రెండు ఎర్ర గన్నేరు పూలు, తులసీదళాలు కాసిని.

ఆమె ధ్యానం దేవుడిమీదా, పూజమీదా. చుట్టూ ఏంజరుగుతోందో ఆమెకు తెలీదుగావును. అవసరంలేదేమో

గూడా? ఎప్పుడో, ఏజన్మలోనో, వాదిలివొచ్చిన తపస్సును,
 ఇప్పుడు యిట్లా తీర్చుకొంటాం దేమో? ఏవరం ఆమెకు కావాలి?
 ఏస్వప్నప్రియుడి కోసమో ఈపూజ, ధ్యానం? ఇదీ గోపాల
 రావుకి ఆమెమీద ధ్యానం. అతనికి కోపం చుట్టూ జనంమీద.
 ఈపురుగులన్నీ ఆమెని తాకటమేమిటి? తనొక రాజకుమారుడై
 కత్తి తీసుకొని, ఈజనాన్ని, ఆమెని తాకకుండా ఆపితే! ఆమె
 గుళ్ళోకి రాబోయ్యేముందు, ఇంకెవరూ రాకుండా ఆజ్ఞ పెడితే!
 వాడు—ఆ దేవుడు ఏంచేస్తున్నాడు? ఈమెప్రార్థన వినవటంలేదా?
డబ్బుకోసం, వ్యాపారంలో లాభంకోసం, కొద్దులో గెలవటం
కోసం, బ్రె తన్నకుండా పాలివ్వటంకోసం, తనను చచ్చేట్టు
తన్ని న పగవాడి పెద్దకొడుకు జానవటంకోసం, టెఫాయిడ్ జబ్బు
మందు లేకుండా కుదరటంకోసం, తమవాళ్ళకు ఎదటివాళ్ళను
ప్రేమించే రొమాంటిక్ సెన్స్ లేకుండా వుండటంకోసం, వందల
మంది టుదులు పెట్టే కేకల్లో ఈ మధురదానం వినవటంలేదా
ఆ దేవుడికి? ఇట్లాంటి ఆమె తనదగ్గిరికి రావటం చాలుగదా
 చప్పున ఏవరం ఇవ్వటానికై నా? ఇంకా—ఇంకా—ఇంతసేపు
 కళ్ళుమూసుకొని వున్నా వాడు పలకనటం దేం! అసలు
 వున్నాడా? వుండే వినిపించుకోవటం లేదా? వినిపించుకొన్నా
 చెయ్యటానికి ఆమెలో అర్హత కనిపించటంలేదా? తనే దేవు
 డై తే...?

ఏపోయింది గావును పూజ, కర్పూరం వెలిగించింది.
 ఆమెచూపులు గుళ్ళో యిత్తడిదేవుడి వేపు అతనిచూపులు
 ఆమె పెదిమలమీదా, మెల్లగా పాకుతో రొమ్ములదాకా
 వొచ్చి ఆగిపోయినాయి అక్కడ, కదలకుండా. నల్లనొంపుల

గట్టిజుట్టులో ఆమెముఖం—సముద్ర నీలజలాలలో ప్రతిఫలించే చంద్రబింబం అతనికి. మెళ్ళోహారమూ, చెవలఅంటుజోడు తళుకులూ నక్షత్రాల మినుగురులు.

ఆమె వెనక్కుతిరిగి వెడుతోంది, ఎటూచూడక, ఎవరికీ సంబంధంలేకుండా. స్వప్నంలో గానం వింటో తన్నయొడై పోతున్నవాడికి నిద్రాభంగమైతే పడేబాధ అతనికి. ఆమెకు తెలీదు తన సౌందర్య పతిభ. తెలిసే తెలీనట్లు పోతు దోమరి? మొత్తం మీద వెడుతోంది. పచ్చగన్నేరు పొదలమధ్య ద్వారం వేపుకు. ఆమె యిల్లు అటే గావును...

ఇంతే ఆఖరా ఆమెను తనుచూడటం? మళ్ళీమళ్ళీ తొస్తుందా? పదిసంవత్సరాలకిందట మాయమైపోయిన దేవుడి మీద భక్తి, చప్పన అతనిలో కొచ్చిందిమళ్ళీ. వెనక్కువొచ్చి, లేని భక్తిసంతా కూడగట్టుకొని దేవుణ్ణి ప్రార్థించాడు, ఆమెను రోజూ గుడికిరప్పించమని. ఇక్కడికి రావటానికి వీల్లేకపోతే, ఆమెని చూడటానికి—ఎమీ అభ్యంతరం కలగని మరొకచోటి కైనా ఫర్వాలేదు.

ఆ రాత్రులూ అతనికి అదే ఆలోచన. మర్చిపోదామని ప్రయత్నంచేశాడు. చేస్తున్నకొద్దీ ఆమె రూపం మరీ బిగ్గిరిగా పలుకుతోంది. ఎట్లాగెనా మరొకసారి ఆమెను కనిపించేట్లు చెప్పుమని భగవంతుణ్ణి ప్రార్థించాడు. చాలా సహజంఇది. ఎక్కడో, ఎప్పుడో, ఎవరో అరుదుగాతప్ప—పరిస్థితులకు రాతనూ, విధినీ, దేవుణ్ణి తోడుచేసుకోక తప్పదు) తనుకు కలిగే కష్ట సుఖాలకు బాధ్యత తమదీ, పరిస్థితులదీ అనే సత్యాన్ని భరించటంలో ఎంతబాధవుంది? తను. అసమర్థతను కప్పివుచ్చుకోవ

టానికే ఇనన్నీ ఏర్పడ్డా'యని చెప్పేనాశ్శమీద ఈ జనానికి ఎంతకొవం!

భగవంతుడు అతని ప్రార్థన ఆలకించాడేమో మరి— మొన్నటి సాయంత్రం, అతను సగం దిగులు సగం అనుమానం. కాస్త ఆశ, సంతోషంతో గుళ్ళోకివొచ్చాడు. ఆమె మూలగా దేవుడుమొదలు నిలబడివుంది. నిన్నటికంటే ఎక్కువ ఆకర్షంగా, అందంగా అవుపించింది ఆమె వొళ్ళు. అట్లాగే నిల్చుండిపోయాడు. చుట్టూ ఏమవుతోందో అతనికి తెలీదు. కలలుకంటున్నాడు. ఆమెచుట్టూ కలలు. ఆమెనుండి కలలు. ఆమెలోనించి తనలోనికి కలలు.

[భగ్గున అతని కళ్ళముందు పొగలేచి మెత్తగా వొంపులు నొక్కుతో సాగిపోయింది. సూర్యుడి పసిడికిరణాలుపడి మెరిసే మంచు ముత్యాల సప్తవర్ణాల మెరుపులు పొగనిండా లేచాయి. అన్నీ మెరుపులు. మిణుగురు పురుగుల్లాంటి మెరుపులు. వాటి మీద అందంగా పడుకొనివుంది ఒకమ్మాయి, తలకింది చెయ్యి పెట్టుకొని. ఆమె పెదిమలమీద దయ. మొఖం సాయంత్రం మబ్బుల పచ్చకాంతి. తెల్లని నీడలు మెడనుండి జారుతో వొచ్చి, వక్షాలదగ్గర వలయం తిరిగినాయి. చీకటి గుహల్లో పతిధ్వనించే ఈదురుగాలివంటి జుట్టు.)

“రా” అన్నది ఆమె చేతిని కొంచం ముందుకు సాచి అతన్ని.)

“ఎవరు?” అన్నాడు గోపాలం.

“నువ్వే—నువ్వే—రా”

“.....”

‘నేను తపస్సుచేసింది ఎవరికోసమనుకొన్నావు? పతి
రోజూ గుళ్ళోకిరావటం ఎందుకనుకొన్నావు? నువ్వు, నువ్వు,
నువ్వుకావాలి, నీకోసం. అనంతకాలంనుంచీ నేను పుట్టటం—
నాసౌఖ్యం—నిజం—నీకోసం. ఎప్పుడో పాపం చేశానుట.
నువ్వు నాజీవానివి. నాభావానివి’ అంటో ఆమె, ఆ రంగుల
చిన్నిచిన్ని మెరుపులపక్కమీదికి లాగి, చేతులుచాపి, అతని
మెడవెనక వేళ్ళుకలిపి, బలంగా వొత్తుకొంది తనవేపుకు)

(అతని కళ్ళు మూతలుపడ్డాయి. చేతి వేళ్ళలోనించి,
కళ్ళలోనించి, పెదిమలలోనించి అతనిలోకి సంతోషప్రవాహం
పడుతోంది)

‘ఇందుకే—ఇందుకే నేను తపస్సుచేసింది. నీకంటే ఏ
ఒకటిమాత్రం ఏం ఎక్కువ ఈలోకంలో? ఈపెదిమలు చాలు
నా అనంత ఆరాధన సఫలంకావటానికి’ అంటో ఆమె అతని
పెదిమలు చెంపకు ఆనించుకుంది. తనొక గొప్ప మెరుపు.
ఆమొక గొప్పమెరుపు. వాళ్ళిద్దరు అట్లా కళ్ళు మూసుకొని
అల్లుకొనివున్నారు. చుట్టూవున్న చిన్నచిన్న కాంతిఖండాలు
సంతోషరవాలు చేస్తున్నాయి. వేగంగా, మహావేగంగా
తిరుగుతున్నాయి. ఆ ప్రళయవేగంలో ఏది ఏరంగు మెరుపో
తెలియదు. సప్తవర్ణ సమ్మిశ్రిత మహార్ణవం. ఇద్దరూ ఆ కాంతి
పుంజంలో కరిగిపోయినారు.)

గోపాలరావుకు స్మృతి వొచ్చేప్పటికి కర్పూరపుకాంతి
తగ్గిపోతోంది. ఆమె హఠాత్తిచ్చిన కర్పూరకాంతి. తిరిగి వెడు
తోంది. చీకటిమీద పలచగా పారుతున్న వెలుగులో ఆమె
తనవేపుచూసినట్లే అనిపించింది గోపాలరావుకి. వెడుతో వెడుతో

ఆగి వెనక్కిచూసి, తలొంచుకున్నట్టుపించింది. చీకట్లోగూడా మెరిసేకళ్ళు తనను తొరతొరగా రమ్మనిపిలుస్తున్నట్లు అనిపించి ముందుకుపోయాడు. ఆమెలేదు. అప్పటికే బైట పచ్చగన్నేరు పొదల వేపుకు వెడుతోంది. నాలుగడుగుల్లో గన్నేరు గుబుర వద్దకు వెళ్ళాడు. ఆమెవంటి అందాన్నంతా పచ్చ మెరుగుగా మార్చుకొన్న గన్నేరుపూలు వెన్నెట్లో నవ్వాాయి. ఆమె ఆ గుబురలో లేదు. ఎంత వెదికనా కనిపి చలేదు గోపాలానికి.

[దిగులుగా యింటి కొచ్చాడు. సరిగ్గా నిద్రపట్టదు. యిల్లంతా చికాగ్గా కనిపించింది. ఓపిగ్గాసర్దాడు. రోజూ తనకు అందంగా కనిపించే హిందీస్తార ఫోటోలు రోతగా అవుపించాయి వీభంగిమలో పెట్టినా అవి అసహ్యమే! మంచంమీద అటూ ఇటూ పొర్లాడాడు. ఎంతిచితచిత పోవటానికి న్నానంచేశాడు. చికాకు ఎంతిమీద కాదుగా పోవటానికి? మనసులో, మనసు స్నానం చెయ్యాలి]

[తను ఆమెను చూడకుండావుంటే బాగుండేది, ఈగిజాటు బాధ వుండదు అప్పుడు. ఎందుకు ఆమెబొమ్మ తనకళ్ళలో కనిపించటం? ఆమెను తను తాకాలనీ, ముద్దుగా ఎంతిమీద నల మెరువులకుమల్లె మెరిసేవెంట్రుకలు సరిచెయ్యాలనీ, భుజాల నుండి, రొమ్ములమీదగా జారి, పిరుదులదగ్గర మళ్ళీఎంపులు దిరిగి, ముందుకుపోతున్న అందాలు తనకు శోవాలని ఎందుకు తన మనస్సు బాధపడుతోంది? పరస్త్రిమీద హాంకలగటం పోవమంటారు. మరి ఆమె—ఆ దేవకన్యమీదే తనుమోహం కలుగుతుందేం? కలగటం తప్పా? మనీషెగా నతరవాల, అందానికి ఆర్ద్రమైపోయ్యే హృదయాన్ని పెట్టి, హృదయం

తన్నయపడే అందాలను కలిగించి ఆకర్షణ వుండగూడదనటం ఏం భావ్యం? అందాన్ని చూసి ద్రవీభూతం కానివాడు గాడు. అది తప్పా? తప్పయితే యిట్లా కలుగుతోందేం మరి? “తప్పు” అని శాసించే దేవుడు, తప్పుచేసిన తరవాత శిక్షించే దాని కంటే, ముందుగా, తప్పుచెయ్యకుండానే ఎందుకు అడ్డుపడడు?

(గోపాలరావు పగలలా అనుకొంటాడు సాయింత్రం ఆ గుడివేపు పోగూడదని. అంతే! సూర్యుడు కొండవెనక్కు జారుతున్న కొద్దీ, మబ్బులు తెలుపు రంగును వొలి, పసుపుగా, ఎరుపుగా మారుతున్న కొద్దీ, క్షితిజం నుండి చీకటి వెరిగి అల్లుకొంటున్న కొద్దీ అన్ని నిశ్చయాలూ, ప్రతిజ్ఞలూ, వొట్లూ పోయి మామూలు మనిషి అవుతాడు. ఇక నిలబడవు కాళ్ళు. ఎక్కడ, ఎంత దూరాన వున్నా ఆతని శరీరాన్ని మోసుకొచ్చి గుళ్ళో ఆమె సామీప్యాన చేరుస్తాయి. అప్పటికి వాటివని అయిపోతుంది. కళ్ళు ఇంకేచూడవు ఆమెని తప్ప. మనస్సు ఆమెని కావిలించుకొంటుంది.)

మొదట్లో ఆమె దినదినం గుడికి విడవకుండా వొస్తుంటే చాలనిపించింది. ఇప్పుడు వూరికే రావటం బావుండటల్లేదు ఆతనికి. తనవేపుచూడాలి. ఆమె తనను చూస్తున్నట్టు, తనకు తెలిసేట్టు చూడాలని గోపాలరావు కోరిక. నిజంగా చూస్తుందేమో అతనికేం తెలుసు? ఈ భౌతికనేత్రాలతో గాక, మనోనేత్రాలతో చూసే శక్తి ఆమెకి వున్నదేమో అతను ఆలోచించడు. అయినా ఏంగొప్ప అతను? ఎవరికంటే గొప్ప? ఆమె వూరికే చూస్తే సరిపోతుందా? ఇప్పుడు చాలవొచ్చు. చూసిన తరవాత! “ఓస్ యింతేనా?” అనిపిస్తుంది. చూసి

మెచ్చుకోవాలి. మెచ్చుకొన్నట్టు జైకి కనిపించాలి. అప్పుడు అతనికి సంతోషి. ఆ పునాదులమీద సాధు కడతాడు, అంతస్తు లంతస్తులుగా, అందాలుగా. స్త్రీ కొంచంగా ఏకోణంనుంచైనా పురుషుణ్ణి దయగా చూసిందా, ఆ మొగవాడి తిప్పలకు అంతం వుండదు. అతను కల్పించుకొనే మేడలకు ఈ భూగోళం చాలదు. అతనిమీద అతనికి అనంతమైన ప్రేమ కలుగుతుంది. అందం, శౌర్యం, ధనం, తెలివితేటలు అమూల్యమై, అపురూపమైపోతాయి తనవి తనకే! ఆచనువు పట్టుకొని, పాకి, ఆమె నంతా ఆక్రమించి, సొంతం చేసుకొని, తనలోకి తీసుకోవటానికి తోవలు వెదుకుతాడు.

తనమీద తనకే శ్రద్ధపోతోంది. ఆమెను కదిలించలేని తన అందం నిరర్థకం. అన్నం సయించదు. కాఫీ సయించదు. నిద్రపట్టదు. అశ్రద్ధ అతన్ని ఆక్రమించింది. స్నానం చెయ్యడు. రోజురోజూ అతనిలో దిగులు ఎక్కువవుతోంది. అట్లా—ఆవిధంగానే గోపాలరావు గుళ్ళోకి వొస్తుంటాడు, గోజల్లా ఎక్కడ, ఏ వనిమీద వుండనీ.)

ఒకరోజు అతను గదిలో పడుకొని వున్నాడు, రాత్రి పొద్దుబోయి. నిద్రరాదు. అటూ ఇటూ మసులుతున్నాడు ముందుగది బైట అడుగుల చప్పుడు. తరవాత కిటికీ తెరిచి ఎవరో అతన్ని కాసేపు చూసి తలుపు కొట్టారు. గోపాలరావు తలుపు తీసేసరికి ఎవరో ఆడమనిషి చప్పున లోపలికొచ్చింది.

“ఎవరు?” అన్నాడు.

“నేను...” బిడియం గొంతులో.

“ఎవరు?”

“ఆమె... ఆమె తెలీదా?”

వెంటనే గోపాలానికి తెలిసిపోయింది. ఆమె అంటే అతని నిఘంటువులో ఇటీవల ‘గుళ్ళోకనిపించే ఆమె’ అన్న మాట. ఆమెతప్ప మిగతా స్త్రీలు “ఆమెలు” కారు ప్రస్తుతం అతనికి.

“ఏమిటి ఆమె? ఏంకావాలి?” అన్నాడు, ఏదైనాసరే త్యాగం చెయ్యటానికి సిద్ధపడ్డ గొంతుతో

“ఏం వొద్దు...”

మాట పూర్తికాకముందే అతను నిరుత్సాహపడ్డాడు. అయ్యో ఎటువంటి ఘనకార్యం చెయ్యడానికీ, వీలైన పోయిందే అని.

“ఈ చీటీయిచ్చింది. మీరు రాత్రికిగుళ్ళోకిరావాలి.”

ఒక్కగొంతులో గదిలోనుండి బైటికిదూకి తొరతొరగా విళ్ళిపోయింది. కళ్ళముందు పెద్దమెరుపు రెండుక్షణాలు మెరిసి మాయమయినట్లుంది అతనికి. ఆ వొచ్చిన మనిషిని పట్టుకొని ఎన్నెన్నో అడగాలనిపించింది. ఆమెకు తనమీద ప్రేమ ఎప్పణ్ణించి వొచ్చింది? తనను మొదటిరోజున చూసేనా? రెండో రోజునా? రోజుకు తనుఎన్నిసార్లు జ్ఞాపకమొస్తుంటాడు? ఇట్లాంటివి అడిగి తెలుసుకోవాలి. తెలుసుకొని సంతోషించాలి. చాలాకాలం నుండి బాధపడుతున్నానని చెబితే సంతోషం. పొద్దున్నెంచీ నంటే దిగులు.

క్రాగితం విప్పి చదివాడు. ముత్యాలకోవలకు మలేలేవు. చీకిరి బీకిరిగా వున్నయ్ వొంకలుగా. అవే అతనికి ముత్యాలకోవలు. ఇంకో అభిప్రాయం గూడా గోపాలానికి

కలిగింది. ఇట్లా వొంకులుగా, సరిగ్గా తెలుసుకోవడానికి వీలే కుండా వున్న వే ముత్యాల కోవలవుతాయనీ, మిగతావి కావనీ)

“రాత్రికి రండి గుళ్ళోకి. పచ్చగన్నేరు పొదల నావ రాయి దగ్గరకు. తప్పక... రాజేశ్వరి.” ఆ గీతల్లో అతనికి అజంతా శిల్పమూ, ఎల్లోరా సౌందర్యమూ, తాజ్ మహల్ కాంతీకనిపించాయి. క్షణకాలం రాజేశ్వరి ఆమాటల్లోకనిపించి ‘తప్పక రండి’ అన్నది అతనికళ్ళకి.)

వేశ్యాడు ఆమె ఆజ్ఞప్రకారం. నావరాయి దగ్గర కూచున్నాడు. కొత్తగా సినిమా చూడబోయ్యే పిల్లనాడి వుత్సాహంతో. అన్నీ అనుమానాలు. రాదే? ఇంకా ఆలస్యం చేస్తుందే? దోవతప్పిపోయిందా? రాత్రిపూట, ఆమెపాదాలకు రాళ్ళు—వెధవరాళ్ళు—ఎన్ని తగు లాయో? మురిసి పాలిటివాళ్ళకు బుద్ధిలేదనే విషయం వెంటనే తెలిసింది గోపాలరావుకు. ఆమె వొంటిమీద జాగ్రత్త అతనికి కలుగుతోంది. పొరబాటుపడ్డ దేమోనని గుడిచుట్టూ రెండుసార్లు పదక్షిణం చేసివొచ్చాడు. అనవసరంగా చుక్కలు లెక్కపెట్టాడు. గన్నేరు పొదలదాకా వెళ్ళి కాసేపు నిలబడి, వెనక్కుతిరిగి, మళ్ళా ముందుకు నాలుగడుగులు వేశాడు.

[గన్నేరు గుబుర్లలో మిణుగురులు కాలిపోతున్నాయి. దూరంగా వున్న మరిచెట్టుమీద కొంగలగుంపు, చెట్టుకప్పు కొన్న తెల్లమునుగులావుంది. ఆకాశపు గతుకుల్లో నిలవుండి పోయిన వెన్నెల జలాలకుమల్లే నక్షత్రాలు మెరుస్తున్నాయి. గాలి తెరలు చెరువులోనించి చేపలవాసనా, కప్పల అరుపులూ

మోస్తున్నాయి. గోవురం నెత్తిమీదుగా, వెన్నెలతో నిండిన మబ్బులు కొండ వేపుకు జరుగుతున్నాయి.

క్షణంలో తులసీదళాల వాసనా, గుడిలోని వెన్నెలకు పచ్చమెరుగూ వొచ్చింది, మంచుదుప్పటి కప్పుకొన్న పచ్చ తంగేడు పొదకుమల్లె రాజేశ్వరి రావటంతో. ఆమె భూమి మీదనడుస్తున్నట్టులేదు. కలలో, గాలిలో నడుస్తున్నదానల్లే వుంది.

చంద్రుడికి మబ్బు అడ్డంవచ్చింది. గోవురం గూళ్ళలోని గబ్బిలాలు అరిచాయి.

రాజేశ్వరి తెల్లనాపరాయి చివర కూచునివుంది. గోపాలరావు దగ్గరగా జరిగాడు. అతని చూపులు ఆమెకళ్ళనుండి లోపలికి. చేతులు వొణుకుతూవున్నాయి. నెత్తురు పదును. వొంటినిండా మోహపు బలుపు.

“ఎంతకాలం...ఎన్నిరోజులు ... అదృష్టం...” అని గొణుగుతున్నాడు, మాటలు సరిగ్గా రావు.

“ఉండు. తాకబోకు. తప్పు” అన్నది రాజేశ్వరి పసిపాపకుమల్లె.

ఆగాడు. అయితే ... అయితే...ఎందుకు? రావటం ఎందుకు?

“ఎందుకు? ఏంతప్పు చేశాను నేను? నేనేనా చేసింది? ఇంకెవరన్నానా? వాణి...వాణి...నరుకుతా. బూడిదచేస్తా. చాణుక్కుడికిమల్లె నీళ్ళల్లోకలిపి తాగుతా. ఏమిటి?” అన్నాడు గోపాలరావు ఆమె బుగ్గలు మెత్తగా తాకుతూ.

(యుగయుగాలనుండి అందాలు మనస్సులో కలవర పెట్టి, అమోఘమైన త్యాగాలు, వీరకృత్యాలు, యుద్ధాలు, మహా తపస్సులు చేసిన పురుషరక్తం అతనిలో కలవరపడ్డది స్త్రీ కోసం. స్త్రీ నీచురాలనీ, ఆమె అండం బుద్ధుద్రవాయమనీ, మాంసం, చీమూ, నెత్తురూ కలిసిన తోలుతిత్తులనీ, ఆ కాంతి, మై త్తదనం, కలలు రేపటం వొట్టిమోసమనీ, రాసేసాళ్ళు, దీన్నే పరమపవిత్రంగా ప్రచారంచేసే వేదాంతులూ, ఈగాధలకేం చెబుతారు? వొట్టిమోసం, దగా, అబద్ధం కావొచ్చు, వోపికచచ్చి, అలవాటుపడి, కొత్తదనం నశించిపోయిన తరవాత. కానీ అప్పుడు అది నిజమే! ఆ కాస్తకాలమూ, అబద్ధాలయితేనేం? స్వర్గంలోకి తీసికెళ్ళే మాధుర్యధ్వనులు, మంజుల సంగీతమతాలు అప్పటికి. ఏది నిజం? ఏది అబద్ధం?)

‘నేను పాపిని. నన్ను తాకవొద్దు’ అన్నది

ఆ నిమిషాన తను ఎటువంటిదైనా గోపాలరావుకు అభ్యంతరంలేదని ఆమెకు తెలీదు. ఆమె అన్ని తప్పల్నీ క్షమించటానికి సిద్ధపడ్డ కారుణ్యహృదయు డయ్యాడు గోపాలరావు. అందుకే ప్రగల్లూ పోట్లాటలు, తిట్టుకోవటం, అసహ్యించుకోవటం, జుట్టువట్టుకు యీడవటం, ఆకలి, దర్పిదాలు, అసహాయత్వంతో గడిచినా రాత్రి—చీకటిలో—ఆ స్త్రీ పురుషుల మధ్య అన్నీ పోతాయి. పురుషుడే ఆ నిమిషాన, పగలు జరిగినవన్నీ మరిచిపోయి, ఆమెను భిక్షుమెత్తుతాడు. క్షమాపణలు కోరే ఘడియలూ వుండవచ్చు. పగటి కసినంతా బెట్టుతో, ధీరత్వంతో, అసమ్మతి ప్రకటనలతో తీర్చుకొని స్త్రీలు తమ ఆనందద్వారాలు తెరుస్తారు పురుషులకు, హృద

యంలో. లాలించి, బెల్లించి, అనునయిస్తారు. ఇదే లేకపోతే పుసుషులంతా రాక్షసులూ, క్రూరమృగాలూ అయిపోయే వారే! సృష్టి ఈ మహావరాన్నే స్త్రీలకు ప్రసాదించకపోతే, కీటకాలకంటే హీనమై, నిలవనీడలేక ఎప్పుడో జాతిమొత్తమీ నశించివుండేది.)

“కాదు. నువ్వు దేవతవు” అంటున్నాడు.

“కాదు”

‘మొదట్లో మిమ్మల్ని చూశాను. సంతోషంగా కనిపించారు. ఆ తరువాత రోజు రోజుకూ మీరు పాడయిపోతున్నారు, ఎందుకు?’ అన్నది తనలోతను అనుకొంటున్నట్టు తలవొంచుకొని.

కీచురాయిపాట ఆగిపోయి సన్నగా మంచుపడుతోంది. మంచులో స్నానంచేసిన వెన్నెల నిర్మలంగా నవ్వుతోంది. చుట్టూ తడిగడ్డిమీద వెన్నెలనీడలుపడి మెరుస్తున్నాయి.

“తెలీదా నీకు? నీకోసరం తపస్సుచేస్తున్నాను? ఎన్ని తపస్సులు చెయ్యనిదే ఈకాంతి నాకుచిక్కుతుంది!” అన్నాడు గోపాలరావు ఆమెగడ్డాన్ని పట్టుకొని ముఖం వెన్నెలవేపుకు ఎత్తుతూ.

“ఎందుకు తపస్సు చెయ్యటం? ఏముంది నాలో? మలమూత్రాదుల కూటమి యిది. వొట్టితోలు”

“నీకు తెలీను. నన్ను అగ్నిలో కాల్చింది, కత్తులతో కోసింది, మలమూత్రాదుల కూటమికాదు. అయినా—ఇదే నన్ను బాధించింది” అన్నాడు ఆమెభుజాలువట్టుకొని ముందుకు

వొంగుతూ. బలీపీఠం మీది యజ్ఞపశువు స్థితిలో వుంది రాజేశ్వరి.)

“ఆగు. పాపం యిది. నామీది ఆశను వొదులుకో. రేపణ్ణించీ రావొద్దు. నన్ను మర్చిపో. నేను నీకు అమ్మననుకో, అమ్మయి. నిన్ను కన్న అమ్మననుకో. తల్లిమీద ఈకొక్కె రావటం పాపంకదూ? ఇది చెప్పేందుకే వచ్చాను.”

“ఎట్లా అనుకోను? ఎంతప్రయత్నించినా ఆ భాషం రావటలేదు. మొదట్లో ఎంత అలవాటు చేసుకోవాలనుకొన్నాను నువ్వు ‘అమ్మ’ వని? కానీ కావు నాకు.”

చందుడు కొండవేపు జరుగుతున్నాడు. గన్నేరుగుబుర్ల నీడలు సాగుతున్నాయి. రెండుకొంగలు లేచి చెరువువేపు వలయంచుట్టి తిరిగి చెటుమీద వాలాయి. ఎవోపిట్టలు దూరంగా అరుస్తున్నాయి.

“నేను.. నేనే నిన్ను పాడుచేస్తున్నాను. రేపణ్ణించీ అసలు గుళ్ళోకి రాను” అన్నది రాజేశ్వరి. ✓

“రావా? రావా? నేనుచస్తాను.” అన్నాడు ఆమెభుజం మీద తలపెట్టి.

“ఏంచేసేది? అందుకే నువ్వంటే జాలి నాకు. నామూలంగా బాధ. పాపిష్టిదాన్ని. నిన్ను హింసపెడుతున్నాను. ఏంచేసేది? నాదేం తప్ప?”

చాలు. ‘నీమీద జాలినాకు’ అన్నవాక్యం స్త్రీ గ్లోటి నుండివచ్చిందా? వేరే ప్రోత్సాహం అనవసరం పురుషుడికి. ఆ మాట అనటంతో తనమీది సర్వాధికారాలనూ ఆమె కోల్పోతుంది. ‘నేను నీ బానిసని. నీకు లొంగిపోయాను. నీ పద

దళితమయిపోయాను. నన్ను నువ్వేమన్నాచేసుకో, నేను అభ్యంతరం చెప్పను. చెప్పే శక్తిపోయింది నాకు' అని అర్థం. ఆమాటకు గోపాలరావు చొక్కా గుండీలు విప్పి దూరంగా విసిరిపారేసి, చేతులుచాపి ఆమె వీపు వెనకవేళ్ళు కలిపి, తన వేపుకు తీసుకొన్నాడు. రాజేశ్వరి అన్నీ మరచిపోయింది. ఈ లోకం, కాలం, గోపాలరావు, సర్వం, సర్వం తెలీవు ఆమెకి. కళ్ళు మూతలుపడ్డాయి. రాజేశ్వరి జుట్టువూడింది. తులసీదళాలు కిందపడ్డాయి. ముక్కులోనుండి వెచ్చటిగాలి అతని మొఖాన్ని తాకుతున్నది. మెల్లగా, లేడిపిల్లవలె పెదిమలు కదిలిస్తున్నది. మాటలురావు. ఎన్నోయుగాలనుండి ఆమెలో, ఆమె జాతిలో పేరుకుపోయిన దయ, జాలి ఆమెని, ఆమె వ్యక్తిత్వాన్ని ధ్వంసంచేసివై. బాధ తననుచూసి బాధ భారత ఆధ్యాత్మిక హృదయం సహించలేనిబాధ. పాపం ఏంచేస్తుంది రాజేశ్వరి!

(ఏ మహా తపోఫలితమో జన్మించిన రాజేశ్వరి శరీరం, వాంఛదగ్గర తుళ్ళిపడే ప్రవాహములాంటి యవ్వనం, బుగ్గలు, ప్రకృతి ప్రసారించిన మృదుసదనపు లాలస అన్నీ, అన్నీ తాకి, నొక్కి అదిమి ఆనుభవిస్తున్నాడు. కోతులు, కుక్కలు, మృగాలు; పశువులు మొదలైన అతని రక్త సంబంధీకులంతా, అతన్ని ముందుకు ముందుకు తోసి, తమనుతాము ప్రతిఫలింప చేసుకొంటున్నారు ఆ సమయాన అతనిలో.)

ఆమెకుఆమె తెలీకు. అతనిచేతుల్లో పడి, శరాఘాతం తిన్న కురంగంవలె రాజేశ్వరి శరీరం మూలిగింది. మెలికలు తిరిగింది. పవిత్రభారతనారి మానం మహాపవిత్రమైన దేవాలయ ప్రాంగణంలో చెరపబడుతోంది. ఇంతకాలం ఆమె శూన్యాన్నే

నమ్మిందా? భగవంతుడువుంటే యిదంతా గమనిస్తూ కూచున్నాడా? ఆమెలో రాక్షసత్వాన్ని రగిలిస్తే అతను నాశనమా తాడే! లేక అతనిలోనుండి ఆ పాపపుకోర్కె తీసేస్తే పోతుందే! ముక్కోటి దేవతలు, భారతదేశ ఆధ్యాత్మిక శక్తులు, ఆమెచేసిన భక్తి, వీవీ—ఏవొక్కటి ఆమెని రక్షించలేదు.)

(అతని కావిల్లోకి వొచ్చేంతవరకే ఆమె. అతని స్వర్గంలో, సర్వపూజలూ, శక్తులూ నీతులూ దూరంగా తొలగిపోయినాయి. అతని నడుంచుట్టూ చేతులుకట్టి, తనవేపు, తనలోకి, తన అంతరాంతరాల్లోకి, రక్తకణాల్లోకి తీసుకోంటోంది. అతని చెంపలు రొమ్ములకు అదుముకొంది. ఎక్కడున్నదో తెలీదు. కలలు. కాంతులకలలు. విశ్వంలో ఏపదార్థమూ, కార్యమూ, యివ్వలేని మహోన్నత ఆనందపు కలలు. అతని జుట్టు పీకింది. స్వాధీనంకొన్న చేతులు, అతన్ని తనమీదికి అదుముకొంటున్నాయి ఆమెవి.)

గోపాలరావు విజయనినాదంచేశాడు. వస్తుతః ఆమె మీక కోర్కెవుంది అతనికి. కానీ అది విఫలం కావటం ఎంత సేపు? ఆమెలో దుర్బలత్వం లేకపోతే, శాస్త్రాలు, నీతిలు, ఆచారాలు, సాంస్కృతికయాలు ఆమెలో ఆదౌర్బల్యంలేకుండా చేస్తే, అతని గతేమిటి? అతనేగాదు పురుషులపంచపు గతే అర్థంకాదు స్త్రీలపట్ల.)

(రాజ్యాన్ని గెలిచిన వీరుడు విశాంతి తీసుకొంటున్న పద్ధతిలో పున్నాడు గోపాలరావు. ఆమె అతన్ని వొదిలికూచుంది. ముఖంలో, మనసులో ఎక్కడా మాలిన్యం, భీతి, పాపం, అసహ్యం feel గాదు రాజేశ్వరి. సంతృప్తిపడుతోంది.)

(ఆవని పాపం అనిపించటంలేదు ఆమెకు. కారుణ్యం. తనకై, తనకోసం బాధపడే వ్యక్తిని, ఆ బాధనుండి రక్షించాననే తృప్తి, ఆనందం. అనాదినుండే వాస్తున్న సాంప్రదాయాలు, భూతదయ బాధలు అట్లాచేసినై రాజేశ్వరిని. పాపంగాదా, తనవల్ల మరొక ప్రాణికి హాని కలుగుతుంటే! చీమ కాలిక్రిందపడిచస్తే దానాలు చేసేవాళ్ళు, పులిని చంపటానికి వొప్పుకోని దయాపరులు, మహాహంతకుల్ని క్షమించగల ధీరోదాత్తులూ, గడ్డిని కొయ్యటానికి గిలగిలలాడే ఆర్ద్రమనస్కులు ఆమె పూర్వీక భారతీయులు. వాళ్ళందరూ ఆమెలో తమ ధార్మిక సంపత్తిని దాచుకొన్నారు. నీటినుండి ప్రతిరక్తకణంలోనూ జీర్ణించిపోయిన, భావాలనుండి ఎట్లా విడివడగలదు రాజేశ్వరి?)

“వెడతాను” తన చుట్టూవున్న గోపాలరావును తప్పించుకొంటా అన్నది.

“అప్పుడే! అప్పుడేనా వెళ్ళటం?”

“ఆయన...”

“ఎట్లా విడవను ఈ కంఠపువొంపూ, భుజాల పల్చదనం...భూమిని వెదుకుతూ వొచ్చే పుషాకన్యను, నిన్ను” అంటున్నాడు.

(ఆమెకు తను ఎంత యిబ్బందో తెలుసుకోడు. తన సంగతే తనకి. అతని వర్ణన ఆమెకు అసహ్యంగా, డోకుగా వుంది. వొట్టి అర్భకుడికిమల్లే అజ్ఞానికిమల్లే కనిపిస్తున్నాడు రాజేశ్వరికి. తుచ్చమైన శరీరాన్ని ఇట్లా, యిటువంటి అపురూపమైన మాటలతో వర్ణిస్తాడేమిటా అని ఆశ్చర్యం.)

“వూదులు, పోవాలి”

“తప్పదా? పోకుండా వుండలేవా? ఈకాలం యిట్లాగే ఆగిపోతే! ఎప్పుడూ నువ్వు నేను విడిపోకుండా, ఈ ఆకాశం నీడలకింద, చెట్ల వచ్చడనమధ్య వుంటే?”

“ఏముంది వుంటే! ఇకపో. మళ్ళీ రాకు రోజూ గుళ్ళోకి. నావేపు అట్లా దిగులుగా చూడబోకు. నన్ను మర్చిపో. ఏం? సరేనా?”

“నిన్నా? నిన్నా మర్చిపోవటం? నన్ను నేను మర్చిస్తే- అప్పుడూ నిన్ను మరవటం. జీవితమంతా అమ్మతంగా వెలగ గల కాంతిలో నింపావు నన్ను. ఎట్లా జరుగుతుంది నిన్ను మరవటం? రోజూ నిన్ను చూడందే నేను బ్రతకలేను...”

“నేను చచ్చిపోయాననుకో. రాజేశ్వరి చచ్చిపోయింది- వెళ్ళు. ఎన్నీ చూస్తావురోజూ? నేను చచ్చిపోయానుగా.” రాజేశ్వరి, దిగులుగావున్న అతనిముఖాన్ని మెల్లగాపూయిస్తూ.

(“నేను వినలేను. నాకు తెలుసు. నువ్వు చచ్చిపోవు. నీ దావుకురావటానికి మృత్యువే భయపడుతుంది... ఏం చెయ్యను? నాదేతప్ప? నేను నాస్వాధీనంలో లేను. ఏదో అనూహ్యమైన మహాశక్తి నన్నిట్లా ప్రేరేపిస్తున్నది.”)

అబద్ధంగాదు. ఆ నిమషాని కవి నగ్నసత్యాలు, అబద్ధం అనిపించవు. అప్పుడు అంతే.

“అయితే నేను రేపణ్ణించి గుళ్ళోకిరాను.”

“రావాలి. నాకోసం...వొట్టే!”

“ఒస్తే నన్ను గురించి నువ్వుపడేదిగులు చూస్తూ సహించలేను. విచారంతో మెలికపడే నీపెదిమ, ముఖముమీది

దుఖశ్రు బలువు, స్వయంగాచూస్తూ ఎట్లావూరుకోను? నాకో సంగాదు. నీ రక్షణకోసం, మంచికోసం రాను.”

“రాకపోతే మరీ కుంగిపోతాను. తోచదు. చీకటి. ఏమీ తెలియదు.” అన్నాడు కన్నీళ్ళు పెట్టుకుంటూ.

ఆమె హృదయం ద్రవించింది.

“ఎట్లా నాన్నా నీతో చచ్చేదీ! ఒకసారితో తృప్తి పడవు... నువ్వంటే భయంగావుంది నాకు. ఏమాతావో అని... పాపిష్టిదాన్ని, ఎందుకు పుట్టాను? ఎందుకు ఈ తుచ్ఛమైన తోలుతిత్తిని చూపి నిన్ను హింసిస్తున్నాను?” అన్నది రాజేశ్వరి, అతని కన్నీళ్ళు తుడుస్తూ.)

(అతని పురుషత్వానికి అర్థమవుతోనే వుంది ఆమె బలహీనత ఒకసారి దయతో, శరీరంమీద సర్వహక్కులూ పురుషుడికిచ్చిన తరవాత, అతనినుండి తప్పించుకోవటం కష్టమేవని ఏస్త్రీకైనా. ఆకలితో చచ్చిపోతున్న పాముకు పాలు బోసి బతికిస్తే, అది కరవకుండా వూరుకోదు.)

(“నువ్వు రోజూరా. లేకపోతే... నువ్వు రానిరోజున నేను ఆత్మహత్య చేసుకొంటాను. నేను జీవించటం నీకివ్వలేని రోజున రావటం మానుకో. సరేనా?!”)

గోపాలరావుకు తెలుసు ఆమె రాకుండా వుండదని, భూతదయ, కారుణ్యం, అనంతకాలంనుండి ఘోషపెడుతున్న బోధలు, విపీలికంకోసం, చిలకకోసం, డేగకు మాంసంకోసం, శరీర భాగాలనూ, శరీరాలనే త్యాగంచేసిన త్యాగమనార్తుల రక్తం ఆమెలో వున్నంతకాలం; తనకోసం, అందంకోసం, తను అసహ్యించుకొనే మలమూత్రాదుల కొంపకు. ఆసించి, లభ్యం

కాకపోతే ఆత్మహత్య చేసుకొంటాననేన్యక్తికి—ఆశరీరం యివ్వకుండా వుండలేదు. ప్రాణాలను, ధనాన్ని, రాజ్యాలను, తపోశక్తుల్ని, పరుల సౌఖ్యాలకు తృణప్రాయంగా వెచ్చించిన మహామహుల జీవకణాలు, ఆమెను వొంచి, వొప్పుకొనేట్టు చేశాయి.

“వెడతాను” పోతొంది రావణుని చేతుల్లో మానభంగంపొందిన రంభకుమల్లే.

(“రేపు—తప్పక ... లేదా ఎల్లుండి నాశవం చూస్తావు” అన్నాడు గోపాలరావు.)

ఆమె వెనక్కుతిరిగి క్షణకాలం నిలబడి, గట్టిగా నిట్టూర్పువిడిచి పచ్చగన్నేరు పొదల్లోకి మాయమైంది.

అదృష్టవశాత్తూ లభించిన ఈ అందాన్ని గోపాలరావు ప్రతిరోజూ అనుభవిస్తున్నాడు. ఒకసారి ఆమె చాలాదిగులుగా కనపడ్డది. నవ్వుదు. తనవేపు చూడదు. పలకదు. అతనికి తోచలేదు. ఆమె అట్లావుంటే!

“ఏమిటి?” అన్నాడు గోపాలరావు ఆమె ముఖాన్ని పైకెత్తి.

“ఆ!”

“ఏమిటి ఇట్లా దిగులు...?”

“ఏం లేదు. సుస్తీ”

(తరవాత ఆమెను కావిలించుకొన్నప్పుడు, వీపు వుబ్బులుబ్బులుగా తగిలింది. రెవికలాగి చూశాడు. నల్లగా రెండంగుళాల వెడల్పులో చర్మం కమిలిపోయింది. అట్లాంటి చారలే తొడలమీద, పిరుమలమీద గూడా చూశాడు.)

రాజేశ్వరి చప్పున కన్నీళ్ళతో అతని వొళ్ళో పడి పోయింది.

“ఎవడువాడు? ఏరాక్షసుడు నిన్నిట్లాచేసింది? వాణ్ణి... వాణ్ణి... నరుకుతా. బూడిదచేస్తా. చాణక్యుడికిమల్లే ఆ భస్మ జలం తాగుతా” అన్నాడు గోపాలరావు — ఆమె చారలకు వుమ్మితడిరాస్తూ. గోపాలరావు చదివిన చరిత్రలో చాణక్యుడే జ్ఞాపకం కొంచం. ఆ పాఠం వినియోగం యిక్కడ తటస్త పడదది.

“ఎవరూలేరు. ఆయన్నేమీ అనకండి. ఏంచేస్తాడు పాపం ఆయనమట్టుకు?”

“ఎవడు ఆ...” అని బూతు వలికాడు.

“వొద్దు. వూరుకో.”

“వూరుకోను. వాడి శవంమీద నిన్ను నడిపిస్తా. నేను మామూలుమనిషిని కాను. చెప్పి?...” ఆవేశంతో వూగు తున్నాడు.

(“మీభార్యకు మరొకడితో సంబంధం వున్నదంటే మీరు వూరుకొంటారా?”)

గోపాలరావుకు తన భార్య మేనమామకు అన్నం పెడుతూ మాట్లాడినందుకు నెత్తురుపడేట్టు కొట్టిన విషయం జ్ఞాపక మొచ్చింది.

(“నీభర్త? వాడేనా కొట్టింది?” అన్నాడు గోపాలరావు తగ్గుస్వరంతో. అట్లాకొట్టటం న్యాయమని అతని అంతరాత్మ నినదిస్తున్నా అది పైకి కనపడనియ్యకుండా, అన్యాయమనేట్టు ధ్వనింపచేస్తున్నాడు.)

“ఎంతకాలంనుండి వాడు నిన్ను కొట్టటం?”

“పోనివ్వండి” అన్నది రాజేశ్వరి ఆమాటలు అతనితో చెప్పటం యిష్టంలేక.

“కాదు. ఎంతకాలంనుండి?”

(“మొదట్లో లేదు. అర్ధరాత్రుప్పుడు కనబడకపోతే యేమనుకొంటాడు? ఎంతకాలం నమ్ముతాడు...?” రాజేశ్వరి ఏడుస్తోంది.)

(“ఊరుకో” అన్నాడు గోపాలరావు. అతనికి దిక్కుతెలియటంలేదు ఏమనటానికీ గూడా.)

(“రావటం మానుదామనుకొంటాను. ఆ గట్టినిశ్చయంతోనే వదుకొంటాను. కానీ నిద్రరాదు. చుట్టూ ముసురుకొంటున్న దిగులు నిన్ను గురించి—ఒక్క పూట రాకపోతే, నువ్వేమనుకొంటావో, ఎంత బాధపడతావో, ఈ గడ్డిలో, గుడిలో, ఎట్లా పిచ్చిగా, నాకోసం ఎదురుచూస్తోవుంటావో అని దిగులు. ఏం చేసేది? ఆయన నన్ను అర్థంచేసుకోడు.”)

(“వాడు మనిషిగాదు, నిన్నింతగా దుఃఖపెడుతున్న ఆ కీటకం” అన్నాడు కసిగా గోపాలరావు. ఆ సమయాన తను భార్యను చీల్చుకుంటున్న సంగతి గుర్తుకురాదు అతనికి |

(“కొట్టినా యాడవను నేను నన్ను నీచం చేశాడు. నాకు మదం, కొవ్వు, కావరమట నీతో రావటానికి. “నేను చాలక, వాడు అవసరమయ్యాడా?” అన్నాడు. ఎంత చెప్పినా వినిపించుకోడు. నావన్నీ అబద్ధాలంటాడు. నాకా మదం? కావరం? కొవ్వు? నేను వొక్క-రవ్వ ఆలస్యమైతే నువ్వు ఎంత వేదన పడతావో వారికి తెలీదు. కన్నీళ్ళతో నా నడుము చుట్టూ

వేళ్ళాడే నీరూపాలు అర్థంకావు... ఇప్పటికి లేస్తాడు. నన్ను ఈరాత్రి ఏంచేస్తాడో చెప్పలేను... వెడతాను" అంటూ రాజేశ్వరి లేచింది అతన్ని తప్పకొని.

“పో. వెళ్ళు. వెళ్ళు,” అన్నాడు గోపాలం చేతులు ముఖానికి కప్పకొని.

రాజేశ్వరి ఆగి వెనక్కువచ్చి అతన్ని వొళ్ళోకి తీసుకొంది.

పసిపిల్లవాడికిమల్లే ఆమెవొళ్ళో వాలాడు గోపాలరావు. ఆమె అతని వీవును, జుట్టును సవరిస్తోంది.

జగద్దానస్వనాలకు పులకలెత్తి, లలిత లాస్యంచేస్తున్నాయి నక్షత్రాలు. తెల్లగా కరిగిపోతున్న ఆకాశంమీద అలలమల్లే మబ్బులు ప్రవహిస్తున్నాయి. గాలిలో—కప్పల, కీచురాళ్ళ, కంఠారవాలు. చుట్టూ మంచులో స్నానం చేసిన నిర్మలమైన గడ్డి. జిల్లేడుపూలు చంద్రుణ్ణి పందెం కడుతున్నాయి తెలుపుకు. వాళ్ళిద్దరూ దుఃఖపు బరువుతో వొంగిపోయినారు.

(“మరిచిపో. నేను చచ్చిపోయాననుకో. రాజేశ్వరి చచ్చింది. ఇంకేమో స్తుంది నీదగ్గిరికి?... వూరుకోనాన్నా! వారికి అర్థంగాదు. మళ్ళీ తెలీనిమొద్దుగాదు ఆయన. ‘ఆకలి’ అంటూ ఎవడన్నా వాకిట్లోకివస్తే అన్నంపెట్టి, డబ్బులిచ్చి ఎవరికి ఏ కష్టమొచ్చినా, తనకొచ్చినట్టు విచారిస్తాడు. కాళ్ళో ముల్లు గుచ్చుకుంటే, తేలుకుడితే. తలనొచ్చితే, అట్లా కళ్ళ నీళ్ళు పెట్టుకొని హైరానా పడతాడు — శత్రువులకొచ్చినా మళ్ళీ కానీ నాకోసం వొక మానవ హృదయమే క్షోభిల్లిపోతున్న

దంటే నమ్మడు, బలిసిన కామం కొవ్వు, కండరాల మదం ఇదంతా నంటాడు. ఇన్ని కష్టాలూ నిజమయి—ఇదొక్కటే ఆయన మనసులో అబద్ధమయింది. ఆయన విలపించే కష్టాలు తీరిస్తే పుణ్యలోకాలు వొస్తాయిట ఇది—నన్ను గురించి నువ్వు పడుతున్న ఈ వేదన తీరిస్తే పాపం నరకమట. ఇన్ని శాస్త్రాలు చదివారాయన. ఇదెట్లా సత్యమని నమ్మారో తెలీకుండావుంది. వూరుకో, వొస్తాగా...” అంటున్నది అతన్ని రాజేశ్వరిలాలిస్తో. ఆమెనుండి ఆవాగ్దానం పొందినతరువాత గోపాలరావు స్థిమిత పడ్డాడు.

(భారతీయత్వ మంతా పాడయిపోతున్నదని వేదాంతులూ, భక్తులూ గోలపెడతారు గానీ, అతిధులకు భార్యను చానంచేసిన పురాతనత్వాన్ని తిరిగి ప్రతిష్ఠించ రేం?)

తమ రుషులు, పూర్వీకులు చెప్పిన మాటలేగా యివి. అన్నిట్లోనూ, 'దయ' వుండొచ్చు. అన్నిటికంటే మహోన్నతమైన జ్యోతి సాక్ష్యాన్ని, సార్థకతను యిచ్చే, ఈ మాధుర్య కార్యానికి 'దయ' పనికిరాదు మిగతావన్నీ పుణ్యం. ఇదొక్కటే పాపం...

రాజేశ్వరి వెళ్ళింది...

(వాన. అంకుశపువోట్లుదిన్న మదమ త్రేభాలవలె మేఘాలు ఘోషపెడుతున్నాయి. గోవాలరావు కిటికిలోనుండి బైటికి చూశాడు. అంతా వర్షంవోతడిసిన చీకటి. హోరుగాలి విసురు. నిన్నరాత్రి తమ ఆవేశస్పృహ రాజేశ్వరితో గడిపిన సంగతులు జ్ఞప్తికి తెచ్చుకొంటున్నాడు. వాన. ఆకాశంమీద అగ్ని దేవుని వీరవిహారం. మెరుపుల్లోలోకమంతా మండుతోంది... హాయిగా

ఈపాటికి రాజేశ్వరితో... ఛీ... వాన. అంతే అనుకొంటాడు. పోడు. ఆమె తనకొరకు ఎటువంటి త్యాగంచేసింది! తను తన కోసం వానలో గుళ్ళోకిపోలేడు.

(ఎక్కడో ఎవ్వరోదప్పు, స్త్రీ ప్రేమకోసం, ఆమె పెదిమలమీసల లలితంగా మెరిసే వెన్నెల చిరునవ్వుకోసం, జీవితమంతా మహోన్నతంగా, గర్వంగా జీవించగల ఆమె ఆలింగనంలాని లాలిమకోసం త్యాగంచేయ్యలేదు. అల్పాతిఅల్పమైన వాటినిగూడా.)

గాలి తలుపును కొడుతోంది. మనిషికిమళ్లీ సిలుస్తోంది. గోపాలరావు తలుపుతీశాడు. రాజేశ్వరి నవ్వుతో వచ్చింది లోపలికి. వరం లో తడిసిన ఆమె వొంటికి చీరె అంటుకుపోయి, దీపం వెలుతురులో మెగుస్తోంది. జుట్టు చివర్లనుండి నీళ్ళు కారు తున్నయ్. చలికి గడగడ వాణుకుతోంది.

“రాలేదేం?” అన్నది రాజేశ్వరి జుట్టు నీళ్ళుపిండుతూ. గోపాలరావు సిగ్గుపడ్డాడు. స్త్రీకున్న సాహసమైనా లేని దౌర్భాగ్య పురుషుడు.)

అతని ధోవతి కట్టుకొంది. రెవికలేదు. ఆకాశపు నిర్మల జలాలతో ఊళితమయిన ఆమె శరీరపు శుభ్రతేజస్సు, ఆగదిని వెలిగించింది.

(“చాలాసేపు చూశాను. పెద్దగా పిలిచాను. వెదికాను. ఏంవాన? ఎన్నిగుంటల్లో పడ్డాను? ఈ రాత్రి వస్తాననుకోలేదు నీదగ్గిరికి. నేను రాననుకున్నావుగదూ?” అన్నది రాజేశ్వరి అతని భూజాలుపట్టుకొని. దూరంగావుంచి, మొఖంలోకిచూస్తూ)

“లేదు” అన్నాడు గోపాలరావు.

(“నాకు తెలుసు; నువ్వనుకొంటావు నేను లేనిది నువ్వే వుండవని.” ఇట్లా అయితే ఎట్లాజీవిస్తావోయ్ ముందుముందు?” అని కావిలించుకొని ముద్దుపెట్టుకున్నది.)

వలచని ధోవతికింది వొంటిరంగు. మెడమీది నవనవ, ప్రకృతి శ్రద్ధతో, భక్తితో, ఆపేక్షతో తీర్చిదిద్దిన స్నిగ్ధోన్నతాల మెరుగు, యూరువుల అందాల బరువు, అన్నీ ఆరాత్రి అతని స్వంతం—గళ్ళపరుపుమీద.

తెల్లారికట్ట తెలుపులో కరిగిపోతున్న చక్కని చివరి కాంతిలో, వర్షంలో శుభ్రపడిన లోక వర్యాలోకన కోసం బయలుదేరే ఉషాకన్యవలె రాజేశ్వరి వెళ్ళిపోయింది.

“నువ్వు గుళ్ళోకి రావొద్దు యికనుండి. ఎందుకై నా మంచిది. యిల్లు కదలకు. నేనే మీయింటికొస్తుంటాను. తప్పక, తప్పకవొస్తాను. నువ్వుమాత్రం రావొద్దు” అన్నది రాజేశ్వరి పోతూపోతూ.

గోపాలరావుకు ఆశ్రమగూడా లేదు. ప్రతిరోజూ రాజేశ్వరి రాత్రి పదిదాటివొచ్చి తెల్లవారుఝామున వెడుతుంటుంది ఒకరోజున గోపాలరావు ఆమె వీపు, తొడలు, పిరుదులు పరీక్షిస్తున్నాడు.

“ఏమిటి?” అన్నది రాజేశ్వరి.

“అవె!” అన్నాడు నవ్వుతో ఇంకా చేతులతో వాటిని తడువుతోనే.

“దెబ్బలా? అవునా? ... ఇంకెందుకుంటయ్?” అన్నది నవ్వి.

“ఏం? వోషిక చచ్చింది కావున? విను గెత్తివూరుకొన్నాడు”

“వుండవు. వుండటానికి వీల్లేదు!!” అన్నది.

పదిరోజుల తరవాత గోపాలరావు బజార్లో వొకతన్ని పోలీసులు సంకెళ్ళతో తీసుకెడుతుంటే చూశాడు. ఆ ఖైదీని తెలిసినాయన, తనవిచారాన్ని మాటల్లో తెలియచేసి, లోకంలో స్త్రీల సాహసాల్ని, అన్యాయాల్ని, పూర్వపు స్త్రీలలో వుండే సాత్వికత్యాన్ని (?) గురించి మాట్లాడుతున్నాడు తన అనుభవంలోనించి.

“ఏమిటి?” అన్నారు వొకరు.

“అతను భార్యను చంపాడు.”

“ఎందుకు?”

“ఎప్పుడు.”

“అతని భార్య ‘రంకుతనం’ చేస్తుంది. చాలాకాలం చెప్పి, కొట్టిచూశాడు పాపం! భార్యను దోవలో పెడదామని ఆపెద్దమనిషి. ఆమెవినలేదు. పదిరోజుల కిందట—అంతవర్షంలో గూడా. ఆమెగుళ్లలోకి వెళ్ళిందట విటునికొసం. సహించలేక మొగుడు వెళ్ళికత్తితో పొడిచిచంపాడు. పోలీసులు పట్టుకొన్నారు”

గోపాలరావుకళ్ళముందు బజారు, అందులో నడిచే బళ్ళు, ప్రజలు, ప్రక్క దుకాణాలు గిరగిరా పరి భమిస్తున్నాయి. తలక్రిందులౌతున్నాయి. ఆ మహావేగంలో ప్రవంచమంతా చీకటయింది. భూమి అగాధమై అతన్ని లోపలికి జారుకొంటోంది. |

[ఎవరు? రాజేశ్వరి... రాజేశ్వరి... పదిరోజుల కిందట... కత్తితో చావు... రోజూ... ప్రతిరోజూ... తనతో... రాత్రి పూట... ఎవరు? ఎవరు? ఎవరు?...???